

తత స్సతాం కపి రభిషత్య పూజితాం
 చరన్ పురీం దశముఖబాహుపాలితామ్ |
 అదృశ్య తాం జనకసుతాం సుపూజితాం
 సుదుఃఖితః పతిగుణవేగనిర్జితామ్ ||

16

తత స్తదా బహువిధభావితాత్మనః
 కృతాత్మనో జనకసుతాం సువర్తమనః |
 అపశ్యతోఽభవ దతిదుఃఖితం మనః
 సుచక్షుషః ప్రవిచరతో మహాత్మనః ||

17

ఇత్యార్షే శ్రీమద్రామాయణే ఆదికావ్యే వాల్మీకియే చతుర్వింశత్యహస్రికాయాం
 సంహితాయామ్ శ్రీమత్సుందరకాండే సప్తమ స్కంధః



ఆపదా మపహర్తారం దాతారం సర్వసంపదామ్ |
 లోకాభిరామం శ్రీరామం భూయో భూయో నమా మ్యహమ్ ||

ధర్మాత్మా సత్యసంధశ్చ రామో దాశరథి ర్యది |
 పౌరుషే చాప్రతిద్వంద్వ శ్శరైసం జహి రావణిమ్ ||

అథ అష్టమ స్కంధః

స తస్య మధ్యే భవనస్య సంస్థితం
 మహా ద్విమానం మణివజ్రచిత్రితమ్ |
 ప్రతప్తజాంబూనదజాలకృత్రిమం
 దదర్శ వీరః పవనాత్మజః కపిః ||

1

త దప్రమేయాప్రతికారకృత్రిమం
 కృతం స్వయం సాధ్వితి విశ్వకర్మణా |
 దివం గతం వాయుపథ ప్రతిష్ఠితం
 వ్యరాజ తాదిత్యపథస్య లక్ష్మవత్ ||

2

న తత్ర కించిన్న కృతం ప్రయత్నతో
 న తత్ర కించి న్న మహార్హరత్నవత్ |
 న తే విశేషా నియతా స్సురేష్వపి
 న తత్ర కించిన్న మహావిశేషవత్ || 3

తపస్సమాధాన పరాక్రమార్జితం
 మనస్సమాధాన విచారచారిణమ్ |
 అనేక సంస్థానవిశేష నిర్మితం
 తత స్తత స్తుల్య విశేషదర్శనమ్ || 4

మన స్సమాధాయ తు శీఘ్రగామినం
 దురావరం మారుతతుల్యగామినమ్ |
 మహాత్మనాం పుణ్యకృతాం మహార్థినాం
 యశస్వినా మగ్ర్య ముదామివాలయమ్ || 5

విశేషమాలంబ్య విశేషసంస్థితం
 విచిత్రకూటం బహుకూటమండితమ్ |
 మనోభిరామం శరదిందునిర్మలం
 విచిత్రకూటం శిఖరం గిరే ర్యథా || 6

వహంతి యం కుండలశోభితాననాః
 మహాశనా వ్యోమచరా నిశాచరాః |
 వివృత్త విధ్వస్త విశాలలోచనాః
 మహాజనా భూతగణా స్సహస్రశః || 7

వసంతపుష్పోత్కరచారుదర్శనం
 వసంతమాసా దపి కాంతదర్శనమ్ |
 స పుష్పకం తత్ర విమానముత్తమం
 దదర్శ త ద్వానరవీరసత్తమః || 8

ఇత్యార్షే శ్రీమద్రామాయణే ఆదికావ్యే వాల్మీకియే చతుర్వింశత్యహస్తికాయాం సంహితాయామ్ శ్రీమత్సుందరకాండే అష్టమస్కంధః